



## Leiðbeining til lærarar

# Føroyskt

## A-stig – tveyára gongd

1. august 2023

Krøvini til lærugreinina føroyskt eru ásett í námsætlanini í føroyskum 1-A og í støðisnámsætlanini. Í hesi leiðbeiningini eru frágreiðingar um nøkur av hesum settu krøvum. Sitat úr galdandi námsætlanum eru markað við skákskrift.

### Tilhoyrandi skjøl

- Námsætlan – føroyskt 1-A
- Støðisnámsætlan
- Leiðbeining – skrivlig próvtøka – føroyskt A-stig
- Metingarark – skrivlig próvtøka – føroyskt A-stig
- Leistur – próvtøkuspurningur – føroyskt A-stig
- Leiðbeining – próvtøkuspurningur – føroyskt A-stig
- Leiðbeining – breytarverkætlan – føroyskt A-stig
- Leistur – eftirmeting og afturboðan
- Leistur – lestrarætlan fyri lærugrein
- Leistur – undirvísingarfrágreiðing

### Tímatal

Undirvísingin fevnir um 265 klokkutímar (60 minuttir) og 90 tímar (60 minuttir) í næmingatíð. Vanliga verður undirvíst ávikavist fyra og seks undirvísingartímar (45 minuttir) aðru hvørja viku í tvey ár.

Næmingatíðin verður vanliga skift soleiðis: 35 tímar fyrra árið og 55 tímar seinna árið.



# Innihaldsyvirlit

1. Kjarnaøki.....	3
1.1. Talaða málið.....	4
1.2. Skrivaða málið.....	4
1.3. Málkunnleiki .....	5
2. Førløikar.....	5
2.1. Faklig førløikamál – A-stig .....	5
2.2. Støðisførløikar .....	9
2.2.1. Lesing .....	9
2.2.2. Skrivning.....	9
2.2.3. Munnligt samskipti.....	10
2.2.4. Kt-førløikar og talgildisbúgvng .....	10
3. Eftirmeting og próvtøka .....	11
3.1. Eftirmeting og afturboðan .....	11
3.2. Støðumet og royndarmet .....	12
3.3. Skrivlig próvtøka á A-stigi .....	12
3.3.1. Dømingargrundarlag – skrivlig próvtøka á A-stigi .....	12
3.3.2. Próvtalslýsing – skrivlig próvtøka á A-stigi .....	13
3.4. Munnlig próvtøka á A-stigi .....	14
3.4.1. Dømingargrundarlag – munnlig próvtøka á A-stigi .....	15
3.4.2. Próvtalslýsing – munnlig próvtøka á A-stigi .....	16
4. Lestrarætlan og undirvísingarfrágreiðingar .....	17



# 1. Kjarnaøki

Lærugreinin føroyskt hevur trý ymisk kjarnaøki, ið eru tey somu frá lægsta til hægsta stig. Økini umskarast og virka fyri ein stóran part saman í undirvísingini.

- Talaða málið
- Skrivaða málið
- Málkunnleiki

Føroyskt 1-A

Kjarnin í lærugreinini føroyskum er føroyskt mál og føroyskir tekstir við støði í víðkaða teksthugtakinum, sum fevnir um øll sløg av tekstum. Teksthugtakið fevnir sostatt bæði um siðbundin fagur- og yrkisbókmentalog tekstslog og um film, ljóð, myndir, heimasíður og aðrar margháttadar tekstir.

Kjarnaøkini umskarast, soleiðis at skilja, at flestu tekstir og arbeidshættir hava eyðkenni frá meira enn einum kjarnaøki. Tískil verður fyri tað mesta arbeid á fleiri kjarnaøkjum samstundis, hóast denturin kann liggja á ávísium kjarnaøki.

Mælt verður til, at næmingarnir í føroyskum í tveyára gongd til samans lesa tað, sum svarar til umleið 600 síður av ástøði og tekstum, herímillum eisini margháttaðum tekstum. Síðutalið er leiðbeinandi, soleiðis at skilja, at tað ikki er ætlanin, at lærarar skulu telja allar síður og uppgeva síðutøl í undirvísingarfrágreiðingunum. Síðutalið er í sjálvum sær ikki avgerandi fyri, hvussu nógv tíð verður brúkt til undirvísing og arbeid við ymsu tekstunum, og rúm skal eisini vera fyri at arbeida við margháttaðum tekstum, sum ikki hava síðutøl.

Umframt hesar umleið 600 síðurnar verður mælt til, at næmingarnir lesa í minsta lagi tvær skaldsøgur umboðandi ymiskar høvundar og ymisk tíðarskeið ella eina skaldsøgu og eitt av niðanfyri nevndu verkum:

- eitt útgivið savn við styttri tekstum (yrkingasavn, stuttsøgusavn, yrkistekstsavn ella líknandi)
- eitt leikrit
- eitt samansett savn av styttri tekstum (umleið 100 síður) í sambandi við eitt nú temalestur
- ein spæli- ella heimildarfilm ella eitt samansett savn av margháttaðum tekstum, sum í vavi og undirvísingartíð svarar til umleið 100 síður.

Næmingarnir eiga at fáa ávirkan á tekstúrvalið.

Tekstir, sum verða lisnir í lærugreinini føroyskum, eiga í størst møguligan mun at vera á føroyskum máli. Flestu tekstirnir eiga at vera upprunaføroyskir, men týddir tekstir eiga eisini at verða lisnir. Tekstir, sum føroyingar hava skrivað á øðrum málum, kunnu eisini lesast. Í sambandi við frásjónargerð, t.d. í málsøgu og bókmentasøgu, kunnu tekstir á øðrum málum eisini verða lisnir. Talan kann t.d. vera um tekstir, sum eru serliga viðkomandi fyri ávíst tema ella bókmentasøguligt rák, men ikki eru týddir til føroyskt. Harumframt eiga tekstir á norðurlendskum málum at verða lisnir í sambandi við undirvísing í norðurlendskum málum.



Margháttar tekstir, t.d. filmar, eiga eisini í størst møguligan mun at vera á føroyskum ella norðurlenskum máli (undirtekstur á føroyskum/norðurlenskum telur ikki sum føroyskt/norðurlenskt mál). Margháttar tekstir á øðrum málum kunnu tó væl nýtast í sambandi við frásjónargerð. Talan kann t.d. vera um eftirlagingar (t.d. filmatisering av skaldsligum teksti) og myndir, sum eru serliga viðkomandi fyri ávíst tema ella bókmentasøguligt rák. Harumframt eiga munnligir og/ella margháttar tekstir á norðurlenskum málum at verða viðgjørdir í sambandi við undirvísing í norðurlenskum málum.

Í tveyára gongd eru samanlagt 265 klokkutímar til føroyskt samanborið við samanlagt 315 klokkutímar í trýára gongd. Málini, ið sett eru fyri lærugreinina, eru tey somu, og tí er av alstórum týðningi, at næmingarnir eisini lesa sjálvir framíhjá fyri at kunna náa settu førleikamálunum til føroyskt á A-stigi. Hetta kann eitt nú skipast við sjálvvísingum verkum og evnisarbeiði, sum næmingurin arbeiðir við framíhjá.

Til ber at nýta næmingatímar til partar av framíhjálestrinum. Dømi um hetta er, at næmingurin lesur eitt verk framíhjá og fyrireikar eina munnliga framløgu, sum hann/hon heldur fyri læraranum uttan fyri vanligu undirvísingina. Annað dømi er, at næmingurin letur skrivligt avrik um eitt sjálvvísing verk ella evni inn, sum lærarin síðan eftirmetir. Sí meira um næmingatímar á síðu 7.

## 1.1. Talaða málið

*Kjarnaøkið talaða málið snýr seg um at tosa, at lurta, at skilja og at rannsaka talaða føroyska málið. At samskipta væl og skiljandi og at lurta eru avgerandi sosialir og mentanarligir førleikar. Støðan, samskipt verður í, skapar karm um samskiptisháttin. Undirvísingin skal tí fevna um ymisk munnlig tekstsløg og margháttar tekstsløg, sum hvørt á sín hátt skulu styrkja fatanina av ymsum munnligum samskiptisháttum og av leiklutum teirra samskiptandi.*

Føroyskt 1-A

Talaða málið fevnir bæði um at viðgera talað mál, so sum kjak, røður og poddvarp, og um at samskipta munnliga og halda munnligar framløgur.

Munnligu tekstirnir skulu viðgerast við viðkomandi háttalagi, og næmingarnir skulu eisini sjálvir skapa munnligar tekstir, so sum ljóðbrot, filmsbrot og munnligar framløgur.

## 1.2. Skrivaða málið

*Kjarnaøkið skrivaða málið snýr seg um at lesa og skriva føroyskt. At lesa og skriva eru javnskipaðar læritilgongdir, har næmingurin mennir skriviførleikan við at lesa og lesiførleikan við at skriva. Hugur næminganna at lesa og skriva skal stimbrast og somuleiðis tilvitan teirra um lesi- og skrivitilgongdina. Undirvísingin skal fevna um eitt fjølbroytt úrval av ymskum fagur- og yrkisbókmentiligum tekstsløgum, herímillum eisini margháttar tekstsløgum.*

Føroyskt 1-A

Skrivaða málið fevnir bæði um at lesa tekstir og at skapa tekstir. Lisna tekstúrvalið skal fevna um eitt breitt úrval av fagur- og yrkisbókmentiligum tekstum umboðandi ymisk tekstsløg, so sum skaldsøgur,



stuttsøgur, yrkingar, kvæði, sagnir, ævintýr, greinir, ritroyndir og kjaktekstir. Dømi um margháttað tekstsløg (bæði fagur- og yrkisbókmentalig) eru myndir, lýsingarfilmur, tíðindasendingar, poddvarp, blogggar, filmar (heimildarfilmur, spælifilmur og stuttfilmur) o.a. Tekstirnir eiga at umboða ymisk tíðarskeið.

Tekstirnir skulu viðgerast við viðkomandi háttalagi, og næmingarnir skulu eisini sjálvir skapa tekstir, bæði skrivligar og margháttaðar.

## 1.3. Málkunnleiki

*Kjarnaøkið málkunnleiki fevnir um føroyska mállæru og málsøgu. Næmingarnir fáa innlit í málið sum skipan og tilknýti tess til mentan og samleika. Undirvísingin skal fevna um mállæru á støðugt hækkandi torleikastigi, føroyska málsøgu og norðurlenska málfelagsskapin.*

*Føroyskt 1-A*

Arbeidast skal við mállæru og mállæruhugtøkum, soleiðis at næmingarnir ogna sær førleikar at samskifta munnliga og skrivliga á røttum, greiðum, neyvum og fjølbroyttum føroyskum máli. Í hesum sambandi skal eisini arbeidast við málsligari variatióin og stíllegum. Viðvíkjandi tilknýti málsins til mentan og samleika kann arbeidast við málpolitikki og málpolitiskum kjaki frá tíð Svabo til nútíðina.

Næmingarnir eiga at lesa tekstir, sum lýsa føroyska málsøgu, og tekstir á norðurlenskum málum eiga eisini at verða lisnir og viðgjørdir við atliti at líkleikum og munum á málunum. Viðvíkjandi norðurlenskum málum er talan um málini, sum eru av germanskum uppruna: íslenskt, norskt (bókmál og nýnorskt), svenskt og danskt.

## 2. Førleikar

### 2.1. Faklig førleikamál – A-stig

Fakligu førleikamálini eru orðað eftir besta próvtali soleiðis at skilja, at um næmingurin hevur ognað sær førleikamálini væl og virðiliga, fær hann/hon próvtalið 12. Eins og kjarnaøkini umskarast ymsu fakligu førleikamálini, og í flestu forum verður arbeitt við fleiri førleikamálum samstundis.

- *at orða seg másliga rætt, greitt, neyvt og fjølbroytt, bæði skrivliga og munnliga, eftir endamáli og samskiftisstøðu*

*Føroyskt 1-A*

Føroyskt mál og málnýtsla eru støðugt í broyting, og tí ber neyvan til at gera eina fullfíggjaða lýsing av rættari, greiðari, neyvari og fjølbroyttari málnýtslu. Endamálið og samskiftisstøðan hava eisini sína ávirkan á málnýtsluna, og umráðandi er tí altíð at hava hesi í huga, tá ið metast skal um málnýtslu.

At læra at orða seg væl og neyvt, eins og lýst omanfyri, krevur, at næmingarnir arbeida nógv og miðvíst við málinum, bæði munnliga og skrivliga. Við at lesa nógvar fjølbroyttar tekstir økist orðfeingið, eins og næmingarnir læra orð- og setningsmyndir, sum hjálpa teimum við stavseting og orðalagi. Venjingar, bæði munnligar og skrivligar, eru eisini neyðugar fyri at kunna røkka málinum.



Skrivliga eiga næmingarnir at orða seg rætt á føroyskum sambært teimum stavsetingar- og mállærureglum, sum eru galdandi. Í talumáli eru fleiri variatiónir, so sum staðbundnir málføramunir og samanfall av ymsum bendingum. Tó eiga næmingarnir, eisini í munnligum samskifti, at leggja seg eftir at málbera seg rætt, greitt, neyvt og fjølbroytt. Atlit skal tó takast at ymsu málførunum hjá næmingunum.

- *at nýta og grunda um viðkomandi samskiftishættir og grundgevingarhættir eftir endamáli og samskiftisstøðu*

Føroyskt 1-A

Næmingarnir eiga at gerast tilvitaðir um viðurskiftini millum sendara, móttakara, miðil og innihald í samskiftisstøðuni. Slík tilvitan styrkir førleikan at velja viðkomandi hættir at samskifta og grundgeva, bæði munnliga og skrivliga. Undirvísingin eigur eisini at fevna um samskifti á talgildum pallum, herímillum á sosialum miðlum.

*at velja og nýta viðkomandi framløguhættir, herímillum munnligar og margháttaðar, eftir evni og endamáli*

Føroyskt 1-A

At leggja fram er grundleggjandi førleiki í lærugreinini føroyskum, sum skal styrkjast og venjast regluliga. Næmingarnir eiga bæði einsæris og í bólkum at skipa framløgur av ymsum slag. Talan kann eitt nú vera um at halda munnligar framløgur fyri flokkinum og at skapa ymsar margháttaðar framløgutekstir.

- *at velja, nýta og grunda um viðkomandi háttaløg at greina, tulka og seta í frásjón ymisk fagur- og yrkisbókmentalig tekstsløg, herímillum eisini margháttað tekstsløg*

Føroyskt 1-A

Næmingarnir eiga at duga at velja hóskaði háttaløg og amboð til at viðgera fagur- og yrkisbókmentaligar tekstir. Fagurbókmentalig háttaløg og amboð fevna m.a. um at greina frásagnarviðurskifti, bygging, persónslýsingar, umhvørvislýsingar og huglag. Eisini eiga næmingarnir at fáa kunnleika um, at ymisk bókmentafrøðilig háttaløg eru. Sum dømi kunnu nevnast ævisøguligt háttalag, nýkritiskt háttalag, sálarfrøðiligt háttalag, strukturalistiskt háttalag, og reseptiónsestetiskt háttalag.

Yrkisbókmentalig háttaløg og amboð fevna m.a. um at greina grundgevingar, málnýtslu og viðurskiftini millum sendara, móttakara, miðil og innihald. Viðvíkjandi margháttaðum tekstum skulu visuella og ljóðligu viðurskiftini eisini viðgerast, og arbeiðast kann eitt nú við myndagreining og filmsgreining. Umframt greining og tulking skulu tekstirnir eisini setast í frásjón, tað kann t.d. vera í bókmentasøguligt, samfelagsligt, yrkisligt, politiskt høpi ella í tíðarhøpi.

- *at vísa kunnleika um føroyska bókmentasøgu og tilknýtið til norðurlenskar og aðrar heimsbókmentir og seta tekstir í bókmentasøguligt høpi*

Føroyskt 1-A

Umframt at viðgera tekstir eiga næmingarnir at fáa kunnleika um bókmentasøgu fyri at kunna seta lisnar tekstir í bókmentasøguligt høpi. Dømi um bókmentasøgulig tíðarskeið/rák eru: miðöld, renessansa, barokkur, upplýsingaröld, romantikkur, tjóðskaparromantikkur, realisma, symbolisma,



modernisma og postmodernisma. Næmingarnir eiga at fáa kunning um fleiri tíðarskeið/rák, bæði eldri og yngri. Í minst tveimum tíðarskeiðum/rákum eiga næmingarnir at fara í dýpdina, t.e. lesa og viðgera fleiri tekstir og seta hesar í bókmentasøguligt høpi.

- *við neyvleika og fjølbroyttum orðalagi at skriva og skapa ymisk viðkomandi tekstsløg, herímillum eisini margháttað tekstsløg*

Føroyskt 1-A

Næmingarnir eiga at skriva regluliga, bæði í sjálvari undirvísingini og heima. Lesing og skrivning hanga saman, soleiðis at skilja, at næmingarnir við at skriva ymisk tekstsløg eisini læra betur at lesa og skilja tekstsløgini. Skilagott er tí at lata næmingarnar royna seg við at skriva smáar tekstir ella tekstbrot í teimum tekstsløgnum, sum arbeitt verður við.

Við ymsum skapandi skriviháttum kunnu næmingarnir eisini menna fakligar førleikar á ymsar hættir. Tey kunnu t.d. læra nógv um eyðkenni við tekstsløgum við eftirlaging (remediering), har tekstur verður umskrivaður til annað tekstslag. Eitt nú kunnu næmingarnir við lutaleiki, har tey t.d. fáa útlutað ávís sjónarmið, menna førleikarnar at grundgeva og greiða frá sjónarmiðum.

Við menningini av vitlíki (AI) og øðrum hjálparamboðum gerst arbeðsgongdin í sambandi við skrivning enn meira týðningarmikil. Í undirvísingini eigur tí størri dentur at verða lagdur á arbeðsgongdina enn á endaliga avrikið. Arbeðast kann eitt nú við ávegisskriving, har næmingarnir skriva í undirvísingini við læraranum sum leiðbeinara. Vitlíki kann vera eitt hent hjálparamboð og eigur at verða tikið við í undirvísingina. Næmingarnir kunnu eitt nú brúka vitlíki til at leita eftir upplýsingum og viðgera hesar kritiskt. Eisini kunnu tey kritiskt viðgera tekstir, sum eru gjørdir við vitlíki og t.d. samanbera við aðrar líknandi tekstir.

Vanliga skal skrivligt arbeði, sum verður gjørt í undirvísingini, ikki telja sum næmingatíð. Næmingatíðin skal brúkast til skrivligt heimaarbeiði, sum lærarin so skal eftirmeta. Tað ber tó væl til at sameina skrivligt arbeði í undirvísingini, har lærarin er leiðbeinari, og skrivligt heimaarbeiði, har lærarin eftirmetir. Tá eigur lærarin í hvørjum einstøkum forum at meta um, hvussu stórir partur av arbeðinum skal telja sum næmingatíð.

Næmingarnir hava til samans 90 tímar í næmingatíð í føroyskum í tveyára gongd, 35 fyrra árið og 55 annað árið. Lærarin skal í hvørjum einstøkum føri meta um, hvussu nógva næmingatíð skulu setast av til hvørja uppgávu. Hetta kann skifta t.d. eftir uppgávuslagi og eftir, hvussu nógva undirvísing næmingarnir hava fingið í ávísu uppgávuni.

Skilagott er at brúka ein part av næmingatíðini, serliga annað árið, til próvtøkulíknandi uppgávur. Arbeðið við próvtøkulíknandi uppgávum kann skipast á ymsar hættir, t.d. við ávegisskriving og at lata somu betraðu uppgávu inn eina ferð afturat. Næmingatíð eigur eisini at verða brúkt til aðrar skrivivenjingar, t.d. mállæruuppgávur, smáar fakligar uppgávur, verkætlanir, ávegistekstir og margháttaðar tekstir, so sum framløgutekstir, ljóð- og filmsbrot. Somuleiðis er er skilagott at brúka ein part av næmingatíðini til framløgur ella skrivlig avrik, sum næmingar gera í sambandi við framíhjálestur. Sí meira um framíhjálestur á síðu 4.



- *kritiskt at velja, vísa til og endurgeva keldur á rættan hátt*

Føroyskt 1-A

Í sambandi við fakligt arbeiði skulu næmingarnir regluliga arbeiða við keldum og keldukritikki, herímillum eisini við upphavsrætti og samtykki. Næmingarnir skulu læra at leita eftir keldum, bæði á netinum og á bókasøvnum, at meta um hesar og vísa til tær á rættan hátt.

- *kritiskt og við umhugsni at velja og nýta viðkomandi tíðarbærar miðlar*

Føroyskt 1-A

Miðlalandslagið er støðugt í broyting, og nýggir miðlar koma javnan undan kavi. Næmingarnir eiga at verða tilvitaðir um miðlanýtslu og kritiskt taka støðu til innihaldið í ymsum miðlum, herímillum eisini sosialum miðlum. Arbeiðast kann t.d. við samskiftisháttum og samskiftisgreining.

- *at nýta og grunda um mállæruhugtøk og reglur fyri skriftmálið, herímillum fyri stavseting, tekning, bendingarlæru og orðalagslæru*

Føroyskt 1-A

Mállæruundirvísingin hevur til endamáls, at næmingarnir duga mállæruleglurnar so mikið væl, at tey við at brúka tær megna at skriva rætt, greitt og neyvt. Harumframt skulu næmingarnir grunda um mállæruhugtøk og reglur. Í hesum liggur, at næmingarnir skulu gera sær greitt og duga at seta orð á samanhingin millum mállæruleglur og rættskriving. Næmingarnir eiga, umframt føroysk, eisini at kenna latínsk mállæruheiti.

- *at vísa hollan kunnleika um málið í nýtslu, bæði skrivliga og munnliga, herímillum um málsliga variatiún og stíllegur*

Føroyskt 1-A

Umframt at vera samskiftismiðil er málið eisini mentanarberandi og samleikaskapandi, og næmingarnir eiga at vera tilvitaðir um málsliga variatiún og ymsar stíllegur. Tey eiga at fáa hollan kunnleika um eitt nú staðbundna, aldurstreytaða og sosialt treytaða málvariatiún. Somuleiðis eiga tey at fáa hollan kunnleika um ymsar stíllegur, eitt nú formligt og óformligt mál.

- *at vísa hollan kunnleika um føroyska málsøgu, herímillum um málskyldskap við norðurlendsk mál*

Føroyskt 1-A

Næmingarnir eiga at fáa kunnleika um føroyska málsøgu frá norrønari tíð til nútíðina. Málbroytingar úr norrønum í føroyskt eiga at verða viðgjørðar, og í hesum sambandi eigur málskyldskapur við norðurlendsk mál eisini at verða viðgjørður. Næmingarnir eiga at lesa og viðgera norrønar og norðurlendskar tekstir, sum vísa málbroytingar og málskyldskap.

Føroyskur málpolitikkur og málpolitiskt kjak frá tíð Svabo til nútíðina eiga eisini at verða viðgjørð.

- *at vísa kunnleika um norðurlendsk mál, bæði í talu og á skrift*

Føroyskt 1-A

Talan er um norðurlendsku málini av germanskum uppruna, t.e. íslenskt, norskt (bókmál og nýnorskt), svenskt og danskt. Næmingarnir eiga at lesa eina avmarkaða nøgd av tekstum á hesum



málum. Somuleiðis eiga næmingarnir at hoyra hesi norðurlendsku málini við t.d. at síggja filmar og hoyra ljóðbrot.

- at viðgera og taka støðu til málrøktarspurningar.

Føroyskt 1-A

Fyri at kunna viðgera og sakliga taka støðu til málrøktarspurningar er umráðandi at hava gott innlit í málsøgu, mállæru, málnýtslu og málpolitikk. Arbeiðast kann við ymsum málkjakum úr miðlunum og við venjingum, t.d. pallborðskjaki, har næmingarnir skulu taka støðu til ymsar málrøktarspurningar.

## 2.2. Støðisførleikar

### 2.2.1. Lesing

*At lesa er ein fjøltáttað fatanarlig og málslig tilgongd, sum krevur, at lesararnir avkoda og síðan tulka tekstin við støði í vitanini, sum tey hava frammanundan.*

Støðisnámsætlan

Næmingarnir eiga at gerast tilvitaðir um ymiskar lesisnildir, soleiðis at tey gerast før fyri at lesa eftir lesiendamáli. Dømi um lesisnildir eru: yvirlitslesing, snarlesing, nærlesing og punktlesing. Tað er í hesum sambandi umráðandi, at lesiendamálið verður lýst, og at undirvísingin eisini verður skipað soleiðis, at lesiendamálið er ymiskt. Dømi um lesiendamál kunnu vera: fáa vitan, greina og tulka, svara fakligum spurningum, skriva um tekstin, uppliva lesigleði, víðka um orðfeingið, menna málsligar førleikar o.s.fr.

Umframt vavið á tekstum, sum er nevnt undir kjarnaøkjum, eigur lærugreinin føroyskt at eggja næmingunum til at lesa nógv framíhjá. Hetta kann gerast t.d. í samstarvi við bókasavnið á skúlanum.

### 2.2.2. Skrivning

*Førleikin at skriva snýr seg um at greiða frá og samskipta skrivliga. Dentur verður lagdur á at seta orð á hugsanir, evni og kenslur, umframt at menna hugskot og viðgera ymisk viðurskipti skrivliga í øllum lærugreinum.*

Støðisnámsætlan

At málbera seg skrivliga er týðandi førleiki, sum næmingarnir eiga at venja javnt og samt. Umframt skrivliga heimaarbeiðið, sum er ásett við næmingatíð, eiga næmingarnir regluliga at skriva í vanligu undirvísingini. Tað snýr seg bæði um at loysa smáar skrivligar uppgávur, gera skrivivenjingar, venja mállæru, gera hugarok, skriva viðmerkingar o.s.fr. Skrivning og skrivligt samskipti eigur at vera sameindur partur av tekstalestri og arbeiðinum við tekstum.



### 2.2.3. Munnligt samskipti

*Munnligt samskipti snýr seg um at tosa, bera fram, skifta orð um, samrøða, grundgeva og lurta. Munnliga samskiptið skal stimbrast og mennast í øllum lærugreinum. Munnligt samskipti skapar samband við onnur og er týðandi liður í at menna persónligar, mentanarligar og sosialar førleikar.*

*Støðisnámsætlan*

Næmingarnir skulu í lærugreinini føroyskum eggjast til at skifta orð um tekstir og onnur faklig viðurskipti, luttaka í kjaki og at leggja fram munnliga. Við javnan at seta orð á fakligar spurningar, bæði munnliga og skrivliga, læra næmingarnir at grunda meira um spurningarnar og økja harvið um fakligu tilvitanina. Næmingarnir kunnu skifta orð um ymiskt í smáum bólkum, luttaka í pallborðskjakum og regluliga hava munnligar framløgur fyri flokkinum.

### 2.2.4. Kt-førleikar og talgildisbúgving

- *Nýtsla*
- *Fatan og teldulig hugsan*
- *Metingarevni*

*Støðisnámsætlan*

Av viðkomandi kt-amboðum í lærugreinini føroyskum kunnu nevast forrit til at skapa og viðgera tekstir, herímillum eisini margháttadar tekstir, framløguforrit, samskiptis- og samstarvsforrit, rættstavari, talgildar orðabøkur, leitiskipanir o.s.fr. Næmingarnir eiga eisini at fáa innlit í kt-amboð við vitlíki (AI) og móguleikar og avmarkingar við vitlíki. Kt-amboð við vitlíki kunnu nýtast skilagott og viðkomandi til eitt nú at finna upplýsingar og til at fáa íblástur og hugskot.

Umráðandi er, at næmingarnir fata kt-amboðini sum nýtsluamboð og lata føroyskfakliga evnið, sum arbeiðt verður við, verða ráðandi, tá ið ávísa kt-amboðið skal veljast. Við regluliga at nýta kt-amboð til at loysa ymsar uppgávur læra næmingarnir av egnum royndum fyrimunir og vansar við at nýta ymisk kt-amboð í lærugreinini føroyskum.

- *Samskipti og samstarv*

*Støðisnámsætlan*

Samskipti, bæði munnligt og skrivligt, fyllir nógv í lærugreinini føroyskum, eins og tað fyllir nógv í gerandisdegnum hjá næmingunum. Grundleggjandi fyri alt gott samskipti er, at viðurskiptini millum sendara, móttakara, miðil og innihald eru í lagi. Í munnligum samskipti nýta vit okkara sansir at meta um hesi viðurskiptini. Á skrift og í samskipti á netinum eru vit, bæði sum sendarar og móttakarar, meira avmarkað, og tað kann stundum vera trupult at meta um viðurskiptini millum sendara, móttakara, miðil og innihald. Í lærugreinini føroyskum eigur at vera arbeiðt miðvíst at økja um tilvitan næminganna um leiklutir teirra samskiptandi, eisini á netinum.

Tøknin og talgildir miðlar geva móguleikar fyri samstarvi, sum ikki er knýtt at tíð og stað og atgongd á sama hátt, sum vanligt hevur verið við samstarvi. Næmingar kunnu sita á hvør sínum stað, men hóast tað arbeiða á sama talgilda palli samstundis. Eisini kunnu næmingar hava javnbjóðis atgongd og rætt til tilfarið og arbeiðið, t.d. kunnu tey samstundis skriva í sama skjal. Í lærugreinini føroyskum eiga næmingarnir at samstarva á ymsar hættir, eisini á talgildum pallum.



- Leitan og viðgerð
- Skapan

Støðisnámsætlan

Í lærugreinini føroyskum skulu næmingarnir arbeiða við at skapa tekstir, bæði munnligar, skrivligar og margháttadar. Í hesum sambandi kann eisini arbeiðast við at lata næmingar finna sær fakligar upplýsingar í ymsum talgildum leitigrunnum og læra at meta keldukritiskt um hesar. Kt-amboð við vitlíki (AI) eru hent amboð til at finna upplýsingar og tilfar og somuleiðis til at skapa ymiskar tekstir. Umráðandi er tå at viðgera tilfarið keldukritiskt og skilja ímillum egið og annara tilfar og tilfar gjørt við vitlíki.

## 3. Eftirmeting og próvtøka

### 3.1. Eftirmeting og afturboðan

*Aðalmálið við allari undirvísing í øllum skúlaverkinum er, at allir næmingar áhaldandi læra og mennast, og tí eru reglulig eftirmeting og afturboðan um úrtøku og menning næminganna sameindur partur av allari undirvísing í øllum lærugreinum og á øllum stigum í skúlaverkinum.*

*Í hesum sambandi er tað týðningarmikið, at skúlaverkið strembar eftir at skapa eitt trygt og mennandi undirvísingarumhvørvi, har undirvísingin er fjøltáttað og væl skipað við dygdargóðum fakligum innihaldi og háttaløgum. Harumframt er tað týðningarmikið, at undirvísingin hevur ítøkilig mál, so næmingarnir vita, hvat uppgáurnar fevna um, og hvat væntað verður av teimum.*

*Eftirmeting av úrtøkuni gevur bara meining, um hon verður fylgd upp av ítøkiligari afturboðan, sum tekur saman um núverandi støðu, heildarúrtøku og menning næminganna. Lærararnir skulu tí hava innlit í úrtøku, arbeiðslag og idni hjá næmingunum í læritilgongdini.*

*Afturboðanin til næmingarnar skal leggja dent á næsta stig í tilgongdini og undirvísingina frameftir. Fyri næmingarnar snýr tað seg um, hvussu tey kunnu menna úrtøku og hegni, umframt hvussu tey kunnu tillaga ella møguliga bøta um arbeiðslag og avrik. Fyri lærararnar snýr afturboðan seg um at tillaga undirvísingina við støði í vitan um næmingaúrtøku, undirvísingargongdir, háttaløg o.a.*

*Eftirmetingin skal saman við afturboðan leggja áherðslu á læri- og menningartilgongdina heldur enn á sjálvt úrslitið. Endamálið er at eggja og stuðla næmingunum í áhaldandi at vilja læra og menna fakligu, persónligu og sosialu fortreytirnar.*

Støðisnámsætlan

Næmingarnir skulu javnan fáa afturboðan og leiðbeining í sínum arbeiði. Hetta kann eitt nú gerast við javnan at vísa á førleikamálini og at vísa á hóskaði hjálparmiðlar og arbeiðshættir, sum næmingarnir kunnu fáa gagn av. Afturboðanin kann vera munnlig ella skrivlig. Víst verður til leiðbeinandi skjalið ”Leistur – eftirmeting og afturboðan”, sum lærarar kunnu styðja seg til.

Umráðandi er, at lærarin leggur undirvísingina soleiðis til rættis, at næmingarnir fáa bestu fortreytir at læra. Tískil eiga undirvísingargongdir altíð at eftirmetast við tí fyrri eyga at betra um undirvísingina.

Víst verður til skjalið “Leistur – undirvísingarfrágreiðing”.



## 3.2. Støðumet og royndarmet

Næmingarnir skulu gjøgnum skúlaárið hava vegleiðandi støðumet eftir galdandi próvtalsstiga. Í sambandi við royndir skulu næmingarnir eisini hava royndarmet.

Støðumetini verða givin við støði í fakligu førleikamálunum og støðisførleikunum. Støðumetini eru sostatt meting lærarans av, í hvønn mun næmingarnir í framdum avrikum lúka sett førleikamál, samanborið við framda undirvísing. Royndarmetini verða givin við støði í ávísum uppgávuorðingum.

Støðumetini skulu lýsa fakliga støðið í lötuni, tá ið metini verða givin. Talan eigur sostatt ikki at vera um eina meting yvir eitt longri tíðarskeið ella eitt miðal av fleiri avrikum.

Atburður, uppmøting og arbeiðssemi eiga í sjálvum sær ikki at vera tikin við í støðumetini.

## 3.3. Skrivlig próvtøka á A-stigi

*Skrivliga próvtøkan í føroyskum er ein próvtøka í skrivligari framseting og tekstförleika.*

*Skrivliga próvtøkan varir fimm tímar. Allir hjálparmiðlar eru loyvdur. Próvtakarinn skal við støði í einum ella fleiri tekstum sjálvstøðugt skriva ein tekst.*

*Próvtøkuutilfarið fevnir um avmarkaða nøgd av tekstum í hóskandi vavi við 5-6 uppgávum, harav próvtakarinn svarar einari uppgávu. Tekstúrvalið fevnir um ymisk fagur- og yrkisbókmentilig tekstsløg, herímillum eisini margháttað tekstsløg.*

*Føroyskt 1-A*

At allir hjálparmiðlar eru loyvdur skal skiljast soleiðis, at próvtakarinn kann nýta alt undirvísingartilfar og orðabøkur sum hjálparmiðlar. Eisini kann próvtakarinn brúka rættstavara á telduni sum hjálparmiðil. Próvtakarinn kann ikki reika frítt á netinum, men hann/hon eigur at hava atgongd til orðabøkur og netborið undirvísingartilfar. Avrikið, sum próvtakarinn letur inn, skal vera egið avrik, og tí hevur próvtakarinn ikki loyvi at nýta vitlíki (AI) ella at samskifta við onnur enn umsjónarfólk, meðan próvtøkan er.

Uppgávnar fevna um at skriva ein tekst við støði í eini viðgerð av einum ella fleiri tekstum og frásjónargerð.

Longdin á avrikinum er ikki ásett í uppgávuni, men mælt verður til at lata tekstin fevna um 3-4 síður á 2.400 sløg.

Víst verður til skjalið “Leiðbeining – skrivlig próvtøka – føroyskt A-stig”.

### 3.3.1. Dømingargrundarlag – skrivlig próvtøka á A-stigi

*Í dømingini verður dentur lagdur á, í hvønn mun próvtakarinn lýkur faklig mál, sum eru sett í lærugreinini. Dentur verður sum heild lagdur á, hvussu próvtakarinn megnar at viðgera próvtøkuutilfarið, skipa tekstin, nýta føroyskfakliga vitan og faklig háttaløg í lærugreinini. Eisini verður dentur lagdur á, hvussu rætt og greitt próvtakarinn megnar at orða seg á føroyskum máli.*



Givið verður eitt próvtal við støði í einari heildarmeting av avriki próvtakarans. Fyri at standa próvtøkuna krevst tó, at avrikið er nøktandi væl og rætt orðað á føroyskum máli.

Føroyskt 1-A

Dømingin er ein heildarmeting, men fyri at standa próvtøkuna skal próvtakarin orða seg nøktandi rætt á føroyskum sambært teimum stavsetingar- og mállærereglum, sum eru galdandi. Hetta merkir, at próvtakarin nóg væl skal duga stavseting, bending, teknseting og orðalag í føroyskum. Fleiri grovar villur kunnu vera, men tað er ikki nøktandi at hava grovar villur í nærum hvørjum setningi.

Víst verður til skjalið ”Metingarark – skrivlig próvtøka – føroyskt A-stig”.

### 3.2.2. Próvtalslýsing – skrivlig próvtøka á A-stigi

Próvtal	Heiti	Lýsing
12	Framúr gott	Málburðurin er sera góður, fjølbroyttur og neyvur við ongum ella bert fáum týðningarleysum villum. Próvtakarin dugir sera væl at próvføra og skipa og byggir avrikið skilvíst upp. Próvtakarin viðger tilfarið á góðan hátt, og viðgerðin er sera væl grundað við ongum ella bert fáum týðningarleysum manglum. Próvtakarin vísir, at hann/hon hevur sera gott tak á háttalagi og dugir sera væl at nýta vitan og hugtøk úr lærugreinini. Hann/hon megnar væl at flyta seg frá tí ítøkiliga til tað úrtøkiliga.
10	Sera gott	Málburðurin er góður, fjølbroyttur og neyvur, tó við nøkrum villum. Próvtakarin dugir væl at próvføra og skipa og byggir avrikið skilvíst upp. Próvtakarin viðger tilfarið á góðan hátt, og viðgerðin er væl grundað, tó við nøkrum manglum. Próvtakarin vísir, at hann/hon hevur gott tak á háttalagi og dugir væl at nýta vitan og hugtøk úr lærugreinini. Hann/hon megnar sum heild væl at flyta seg frá tí ítøkiliga til tað úrtøkiliga.
7	Gott	Málburðurin er sum heild góður, fjølbroyttur og neyvur, tó við fleiri villum. Próvførslan er heldur grunn, men próvtakarin byggir avrikið rímiliga skilvíst upp. Próvtakarin viðger tilfarið rímiliga væl, og viðgerðin er rímiliga væl grundað, tó við fleiri manglum. Próvtakarin vísir, at hann/hon hevur rímiliga gott tak á háttalagi og dugir rímiliga væl at nýta vitan og hugtøk úr lærugreinini. Hann/hon megnar at flyta seg frá tí ítøkiliga til tað úrtøkiliga.
4	Hampiligt	Málburðurin er rímiliga góður og neyvur, tó við fleiri grovum villum. Próvførslan er sum heild grunn, og avrikið er sum heild ikki bygt væl upp. Próvtakarin viðger tilfarið nakað trilvandi, men viðgerðin er tó hampiliga væl grundað, tó við fleiri stórum manglum. Próvtakarin vísir, at hann/hon hevur tak á háttalagi og dugir sum heild at nýta vitan og hugtøk úr



		lærugreinini. Hann/hon megnar at tó illa at flyta seg frá tí ítøkiligá til tað úrtøkiligá.
02	Nøktandi	Málburðurin er í lagi, men ikki serliga neyvur og við fleiri grovum villum. Próvførslan er grunn, og avrikið er ikki væl bygt upp. Próvtakarinn viðger tilfarið sera trilvandi, men tó nøktandi. Próvtakarinn vísir, at hann/hon hevur tak á háttalagi, men megnar sum heild illa at nýta vitan og hugtøk úr lærugreinini. Hann/hon megnar sum heild ikki at flyta seg frá tí ítøkiligá til tað úrtøkiligá.
00	Ikki nøktandi	Verður givið fyri ikki nøktandi avrik, ið ikki stendur mát og ikki lýkur fakligu málini í lærugreinini.
-3	Heilt vánaligt	Verður givið fyri heilt vánaligt avrik, sum als ikki kann verða góðtikið.

### 3.4. Munnlig próvtøka á A-stigi

*Munnliga próvtøkan í føroyskum er ein próvtøka í munnligari framseting og tekstförleika.*

*Próvhoyringin varir umleið 30 minuttir, íroknað próvdøming. Fyrirreikingartíðin er umleið 60 minuttir, íroknað útflyggjan av tilfari og leiðbeining.*

*Undir próvhoyringini leggur próvtakarinn fyri við framløgu við støði í próvtøkuspurninginum, sum próvtakarinn hevur arbeitt við í fyrirreikingartíðini. Restin av próvhoyringini er ein faklig samrøða millum próvtakara og próvhoyrara við støði í próvtøkuspurninginum og framløgu próvtakarans.*

*Próvtakarinn verður próvhoyrdur í ólisnum tilfari, sum kann fevna um styttri tekstir, brot úr størri verkum ella annað tilfar í hóskaði vavi. Ólisna tilfarið skal vera valt soleiðis, at tað í tema ella á annan hátt er knýtt at evnum, økjum o.t., sum arbeitt hevur verið við í undirvísingini.*

*Í síni heild skal ólisna tilfarið umboða eitt breitt úrval av fagur- og yrkisbókmentiligum tekstsløgum, herimillum eisini margháttaðum tekstsløgum. Ólisna tilfarið, sum í mesta lagi skal vera átta normalsíður ella samsvarandi, skal viðgerast við viðkomandi háttalagi og sjálvstøðugt setast í frásjón og í samband við lisið tilfar.*

*Sami próvtøkuspurningur kann í mesta lagi verða nýttur tvær ferðir í sama flokki/bólki.*

*Føroyskt 1-A*

Próvhoyrarin ger próvtøkuspurningarnar, sum skulu sendast próvdómara til góðkenningar í seinasta lagi fimm gerandisdagar fyri próvtøkuna. Samlaða talið á próvtøkuspurningum skal í minsta lagi vera talið á próvtakarum + trý. Sami próvtøkuspurningur kann verða nýttur tvær ferðir.

Í próvtøkuspurninginum skal greitt koma fram, at próvtakarinn við viðkomandi háttalagi skal viðgera ólisna tilfarið og seta í frásjón og í samband við lisið tilfar úr undirvísingarfrágreiðingunum. Leiðbeinandi spurningar, sum t.d. biðja próvtakaran leggja dent á nakað ávíst í viðgerðini ella í



frásjónargerðini, kunnu vera. Somuleiðis ber til at vísa á ávíst lisið tilfar at seta í samband við. Havast má tá í huga, at leiðbeinandi spurningar ávirka torleikastigið á próvtøkuspurninginum og harvið eisini heildarmetingina av avrikinum hjá próvtakaranum.

Ólisna tilfarið skal umboða ymisk fagur- og yrkisbókmentilig tekstsløg, herímillum eisini margháttað tekstsløg. Tekstirnir eiga eisini at umboða ymisk rák/tíðarskeið. Viðkomandi upplýsingar, so sum høvundur, møguligur týðari, heiti og útgávuár skulu fylgja við ólisnu tekstunum.

Víst verður til skjalið: “Leiðbeining – próvtøkuspurningur – føroyskt A-stig”.

Mannagongd til munnliga próvtøku:

- Próvtakarin fær próvtøkuspurning og ólisið tilfar, og próvhoyrarin fylgir honum/henni í fyrireikingarhølið.
- Próvtakarin fyrireikar seg í umleið 60 minuttir. Í fyrireikingarhølinum kann próvtakarin nýta alt undirvísingartilfar og orðabøkur sum hjálparmiðlar. Próvtakarin kann ikki reika frítt á netinum, men hann/hon kann brúka netbornar orðabøkur og netborið undirvísingartilfar. Próvtakarin hevur ikki loyvi at nýta vitlíki (AI) ella at samskifta við onnur í fyrireikingartíðini.
- Próvhoyrarin heintar próvtakaran í fyrireikingarhølinum. Við sær inn í próvtøkuhølið kann próvtakarin hava próvtøkuspurningin, ólisna tilfarið og tað, sum hann/hon hevur skrivað í fyrireikingartíðini. Er tilfarið talgilt, kann próvtakarin hava teldu við í próvtøkuhølið, men hann/hon kann ikki taka annað tilfar fram enn tað, sum er nevnt omanfyri.
- Próvtakarin leggur fram við støði í próvtøkuspurninginum og ólisna tilfarinum í 10-15 minuttir.
- Próvtakari, próvhoyrari og møguliga próvdómari samrøða fakliga í umleið tíggu minuttir við støði í framløguni, próvtøkuspurninginum og ólisna tilfarinum.
- Próvhoyrari og próvdómari áseta próvtalið, og próvhoyrarin sigur próvtakaranum próvtalið, meðan próvdómariin hoyrir.

Mælt verður til, at framløgan hjá próvtakaranum fevnir um 10-15 minuttir, tíðin kann skifta nakað, alt eftir próvtøkuspurningi og evnum próvtakarans. Longdin á framløguni og fakligu samrøðuni er ikki avgerandi í sjálvum sær. Tað, sum er mest avgerandi, er, at próvtakarin sjálvstøðugt leggur tilfarið fram og fær høvi til at koma í dýpdina við tilfarinum.

### 3.4.1. Dømingargrundarlag – munnlig próvtøka á A-stigi

*Í dømingini verður dentur lagdur á, í hvønn mun próvtakarin lýkur faklig mál, sum eru sett í lærugreinini. Próvtakarin skal við støði í einari fakligari tilgongd sýna evni til sjálvstøðugt og við neyvum og fjølbroyttum máli at leggja fram og viðgera tilfar við støði í einum próvtøkuspurningi. Hann/hon skal sýna, at hann/hon dugir at taka fram týðandi tættir í tilfarinum, seta teir í samband við tættir í undirvísingini og seta próvtøkutilfarið í frásjón. Próvtakarin skal duga at nýta føroyskfakliga vitan og faklig háttaløg í lærugreinini. Eisini verður dentur lagdur á, at próvtakarin er virkin í fakligu samrøðuni.*

*Givið verður eitt próvtal við støði í einari heildarmeting av samlaða avriki próvtakarans.*

*Føroyskt 1-A*



Dømingin er ein heildarmeting við støði í framløguni og í fakligu samrøðuni. Dentur skal leggjast á fakliga innihaldið, skipan av framløgu og á, hvussu væl próvtakarinn orðar seg á føroyskum máli.

### 3.4.2. Próvtalslýsing – munnlig próvtøka á A-stigi

Próvtal	Heiti	Lýsing
12	Framúr gott	Munnliga framløgan er sera greið og væl skipað. Málið í framløguni er fjølbroytt og neyvt. Próvtakarinn er sera virkin í fakligu samrøðuni. Hann/hon viðger og troytir tilfarið á góðan hátt, og viðgerðin er sera væl grundað við ongum ella bert fáum týðningarleysum manglum. Próvtakarinn vísir, at hann/hon hevur gott tak á háttalagi og dugir sera væl at nýta vitan og hugtøk úr lærugreinini. Hann/hon megnar væl at flyta seg frá tí ítøkiliga til tað úrtøkiliga.
10	Sera gott	Munnliga framløgan er greið og væl skipað. Málið í framløguni er sum heild fjølbroytt og neyvt. Próvtakarinn er virkin í fakligu samrøðuni. Hann/hon viðger og troytir tilfarið á góðan hátt, og viðgerðin er væl grundað, tó við nøkrum manglum. Próvtakarinn vísir, at hann/hon hevur gott tak á háttalagi og dugir væl at nýta vitan og hugtøk úr lærugreinini. Hann/hon megnar sum heild væl at flyta seg frá tí ítøkiliga til tað úrtøkiliga.
7	Gott	Munnliga framløgan er sum heild góð og rímiliga væl skipað. Málið í framløguni er rímiliga fjølbroytt og neyvt. Próvtakarinn er virkin í fakligu samrøðuni. Hann/hon viðger tilfarið heldur trilvandi, men viðgerðin er tó rímiliga væl grundað, tó við fleiri manglum. Próvtakarinn vísir, at hann/hon hevur tak á háttalagi og dugir at nýta vitan og hugtøk úr lærugreinini. Hann/hon megnar at flyta seg frá tí ítøkiliga til tað úrtøkiliga.
4	Hampiligt	Munnliga framløgan er í lagi og rímiliga væl skipað. Málið í framløguni er í lagi, men ikki serliga fjølbroytt og neyvt. Próvtakarinn er sum heild virkin í fakligu samrøðuni. Hann/hon viðger tilfarið trilvandi, men viðgerðin er tó rímiliga væl grundað, tó við fleiri stórum manglum. Próvtakarinn vísir, at hann/hon sum heild hevur tak á háttalagi og dugir at nýta vitan og hugtøk úr lærugreinini. Hann/hon megnar tó illa at flyta seg frá tí ítøkiliga til tað úrtøkiliga.
02	Nøktandi	Munnliga framløgan er trilvandi og hongur ikki væl saman. Framløgan er skillig, men málsliga veik. Próvtakarinn er ikki serliga virkin í fakligu samrøðuni. Viðgerðin er grunn og heldur illa skipað, tó er hon á einari leið. Próvtakarinn vísir, at hann/hon hevur tak á háttalagi, men megnar sum heild



		illa at nýta vitan og hugtøk úr lærugreinini. Hann/hon megnar sum heild ikki at flyta seg frá tí ítøkiliga til tað úrtøkiliga.
00	Ikki nøktandi	Verður givið fyri ikki nøktandi avrik, ið ikki stendur mát og ikki lýkur fakligu málini í lærugreinini.
-3	Heilt vánaligt	Verður givið fyri heilt vánaligt avrik, sum als ikki kann verða góðtikið.

## 4. Lestrarætlan og undirvísingarfrágreiðingar

Lestrarætlanin er eitt yvirskipað skjal við yvirliti yvir ráðlagdar undirvísingargongdir fyri skúlaárið.

Lærarin skal so hvørt í undirvísingini gera undirvísingarfrágreiðingar, sum eru ítøkiligar lýsingar av hildnum undirvísingargongdum. Nakað fyri skúlaárslok skulu undirvísingarfrágreiðingarnar fyri farna skúlaár gerast lidnar. Endamálið við undirvísingarfrágreiðingunum er at skjalfesta, at undirvísingin hevur lokið krøvini í galdandi námsætlanum. Undirvísingarfrágreiðingarnar eru eisini støði undir munnligu próvtøkuni og verða latnar próvdómara.

Víst verður til skjøluni: “Leistur – lestrarætlan fyri lærugrein” og “Leistur – undirvísingarfrágreiðing”.